

ಮಾಡಬೇಕು? ನಾವೇನು ಚಿಕ್ಕ ಮಕ್ಕಳೆ?' ಎಂದಳು. ತನ್ನ ಬಳಿ ಮಾತಾಡುವಾಗ ಸುಕೃತಿ ಯಾವಾಗಲೂ 'ಈಕೆ' ಎಂದು ಹೇಳುವುದು ಯಾರನ್ನು ಎಂದು ಅಭಿಗಮನವೇ ತಿಳಿದಿತ್ತು. ಅಮ್ಮನ ಬಳಿ ಮಾತಾಡುವಾಗ ಸನ್ಮತಿಯನ್ನು ಆಂಟಿ ಎನ್ನುತ್ತಿದ್ದಳು. ಸನ್ಮತಿಯ ಬಳಿ ಸುಕೃತಿ ಮಾತಾಡುತ್ತಿದ್ದುದು ತೀರಾ ಅಪರೂಪಕ್ಕೆ. ಸುಕೃತಿಯ ಉತ್ತರದ ಅಗತ್ಯವಿಲ್ಲದ ಪ್ರಶ್ನೆಗೆ ಅಭಿ ಏನೂ ಹೇಳಲಿಲ್ಲ. ಅಭಿ ತನ್ನ ತಂಗಿಯ ಜೊತೆ ಅವಳ ಸ್ವಂತ ಬದುಕಿನ ಕುರಿತು ಏನೂ ಮಾತಾಡುತ್ತಿರಲಿಲ್ಲ. ಅವಳು ಕೂಡ ಹಾಗೆಯೇ ಅಭಿಯ ಜೊತೆ ಅವನ ಬದುಕಿನ ಬಗ್ಗೆ ಏನೂ ಮಾತಾಡುತ್ತಿರಲಿಲ್ಲ. ಒಬ್ಬರಿನ್ನೊಬ್ಬರ ಬದುಕಿನಲ್ಲಿ ಮೂಗು ತೂರಿಸಬಾರದು ಎಂಬುದು ಅಪ್ಪನ ಧೋರಣೆಯಾಗಿತ್ತು ಎನ್ನುವುದನ್ನು ಅಭಿ ಮತ್ತು ಸುಕೃತಿ ಇಬ್ಬರೂ ಅರ್ಥ ಮಾಡಿಕೊಂಡಿದ್ದರು. ಕಿವಿಯ ಮೇಲೆ ಬಂದು ಎರಗುವ ಇನ್ನೊಬ್ಬರ ಸುಖ ದುಃಖಗಳನ್ನು ವಿಶ್ಲೇಷಿಸಬಾರದು ಎಂಬುದನ್ನು ಅವರು ಅಪ್ಪ ಮತ್ತು ಅಮ್ಮನಿಂದ ಮೌನವಾಗಿಯೇ ಕಲಿತಿದ್ದರು. ಬಹಳ ದಿನಗಳಿಂದ ಸುಕೃತಿಯ ಬಗ್ಗೆ ಉಂಟಾಗಿದ್ದ ಒಂದು ಅನುಮಾನವನ್ನು ಕೂಡ ವ್ಯಕ್ತಪಡಿಸದೆ ಅಭಿ ಮೌನಿಯಾಗಿಯೇ ಇದ್ದ. ಸುಕೃತಿ ಮತ್ತು ಅವಳ ಸಹೋದ್ಯೋಗಿಯಾಗಿದ್ದ ಚೆನ್ನೈಯ ಕರುಣಾನಿಧಿ ಎಂಬ ಯುವಕ ಬಹಳ ಅನೋದ್ಯೋಗಿಯಾಗಿದ್ದು ಅಭಿಯ ಗಮನಕ್ಕೆ ಬಂದಿತ್ತು. ಅದು ಬರೀ ಸ್ನೇಹವಲ್ಲ ಎಂಬ ಸಂದೇಹ ಅಭಿಗೆ ಉಂಟಾಗಿತ್ತು. ತನ್ನ ಸಂದೇಹ ಯಾರಲ್ಲೂ ವ್ಯಕ್ತಪಡಿಸುವಂಥದಲ್ಲ. ವ್ಯಕ್ತಪಡಿಸುವ ಅಗತ್ಯವೂ ಇಲ್ಲ ಎಂಬುದು ಅಭಿಯ ಭಾವನೆಯಾಗಿತ್ತು.

8

ಮನೆ ಕಟ್ಟಿ ವಾಸ ಮಾಡಲು ಸೂಕ್ತವಾದ ಜಾಗ ಎಲ್ಲಿ ಸಿಗುವುದು ಎಂದು ಕನಸಿನಲ್ಲಿ ಕಂಡ ಜಾಗವನ್ನು ಹುಡುಕುವವನಂತೆ ನರಹರಿ ಅರ್ಧ ಭಾರತ ಸುತ್ತಾಡಿದ. ಆರು ತಿಂಗಳು ಆ ಸುತ್ತಾಟದಲ್ಲೇ ಕಳೆಯಿತು. ತಾನು ವಾಸಿಸಲು ಜಾಗ ಹುಡುಕುತ್ತಿರುವೆನೆ ತಾನು ಮಾಡಿದ ತಪ್ಪಿನಿಂದಾಗಿ ಅಮ್ಮ ಅಪ್ಪನನ್ನು ಕಳೆದುಕೊಂಡು ದುಃಖವನ್ನು ಕಳೆಯಲು ತೋಳಲಾಡುತ್ತಿರುವೆನೆ ಎಂದು ಚಿಂತಿಸುತ್ತಲೇ ಇದ್ದ. ಏನು ಮರೆತರೂ ಆ ಅಪಘಾತ ತನ್ನಿಂದಲೇ ಆದುದು ಎಂಬ ವ್ಯಾಕುಲತೆಯನ್ನು ಕಳೆಯಲು ನರಹರಿಯಿಂದ ಆಗಲಿಲ್ಲ. ಮರಣವೇನೋ ಸಹಜ, ಆದರೆ ಇದಾದುದು ನಿನ್ನಿಂದಲೇ ಎಂದು ಅವನ ಅಂತರಾತ್ಮ ಹೇಳುತ್ತಲೇ ಇತ್ತು. ಈ ನೆನಪು ತನ್ನ ಜನ್ಮಕ್ಕಿಂತಲೇ ಶಾಪ, ಆ ಶಾಪದ ತಾಪದಲ್ಲೇ ತಾನು ಕೊರಗಿ ಕೊರಗಿ ಸಾಯುತ್ತೇನೆ ಎಂದು ಸಹ ಆಗಾಗ ಅನಿಸುತ್ತಿತ್ತು. ಬಹಳ ಸುತ್ತಾಟದ ನಂತರ, ತಾಯಿ ತಂದೆಯನ್ನು ಕಳೆದುಕೊಂಡು ಅಮೆರಿಕೆಗೆ ಮರಳಿದ ನಂತರ, ಯಾರಿಗೂ ಹೇಳಿಕೊಳ್ಳಲಾಗದ ದುಃಖ ನರಹರಿಯ ಹೃದಯದ ಆಳದಲ್ಲಿ ಕುದಿಯುತ್ತಲೇ ಇತ್ತು. ಒಂದು ವರ್ಷ ಅಮೆರಿಕೆಯಲ್ಲಿದ್ದ ಬಿಡುವಿಲ್ಲದ ಕೆಲಸದಲ್ಲಿ ಮುಳುಗಿಕೊಂಡು, ಸಹಿಸಿಕೊಳ್ಳಲಾಗದ ಆಂತರಿಕ ತಾಪದಿಂದ ತಪ್ಪಿಸಿಕೊಳ್ಳಲು ಸತತ ಪ್ರಯತ್ನಿಸಿದ ನರಹರಿ. ಅದು ವ್ಯರ್ಥ ಪ್ರಯತ್ನ. ಈ ರೀತಿ ದುಡಿದರೆ ಬದುಕು ಎಲ್ಲಿ, ದುಡಿತದಲ್ಲೇ ಸಾಯುತ್ತೇನೆ ಎಂದನಿಸಿತು ನರಹರಿಗೆ.

ಭಾರತಕ್ಕೆ ಬಂದವನು ನೇರವಾಗಿ, ತಾನು ಹುಟ್ಟಿ ಬೆಳೆದ ನಾಗಪುರಕ್ಕೆ ಬಂದ. ನಾಗಪುರದಲ್ಲಿ ಒಂದು ವಾರ ಇದ್ದು, ಇಲ್ಲಿ ಎಲ್ಲಿ ತನಗೆ ಬೇಕಾದ ಜಾಗ ಇದೆ ಎಂದು ಹುಡುಕಾಟ ನಡೆಸಿದ. ಕೊನೆಗೆ, ಈ ಊರು ತನ್ನ ಕುಟುಂಬಕ್ಕೆ ಇಷ್ಟವಾಗಲಿಕ್ಕಿಲ್ಲ ಎಂದುಕೊಂಡು, ಅಲ್ಲಿಂದ ತನ್ನ ಪ್ರಬುದ್ಧ ವಿದ್ಯಾರ್ಥಿ ಜೀವನದ ಸ್ಥಳವಾಗಿದ್ದು ಅವನು ಬಹಳ ಮೆಚ್ಚಿಕೊಂಡಿದ್ದ ಪುಣೆಗೆ ಬಂದ.

### ಸಕಲೇಶಪುರದಲ್ಲಿ ಜಾಗ ಖರೀದಿ

ಮತ್ತೆ ತನ್ನ ಸಂಚಾರವನ್ನು ನರಹರಿ ಪುಣೆಯಿಂದ ತೊಡಗಲು ನಿರ್ಧರಿಸಿ, ಸರಿಯಾದ ಒಂದು ಜಾಗ ಸಿಕ್ಕಿದ ನಂತರ ಮಾಡಬೇಕಾದ ಕೆಲಸಕ್ಕೆ ಸಮರ್ಥರೂ ಪ್ರಾಮಾಣಿಕರೂ ಆದ ಒಬ್ಬ ಆರ್ಕಿಟೆಕ್ಟ್ ಇಂಜಿನಿಯರ್ ಮತ್ತು ಆತನ ಆಯ್ಕೆಯ ಒಬ್ಬ ಸಹಾಯಕನನ್ನು ಗೊತ್ತು ಮಾಡಿಕೊಂಡ. ಅಲ್ಲಿಂದ ಮಂಗಳೂರಿಗೆ ಬಂದ. ಮಂಗಳೂರಿನ ಸರಹದ್ದಿನಲ್ಲಿರುವ ಗ್ರಾಮೀಣ ಪ್ರದೇಶಗಳಲ್ಲಿ ಸುತ್ತಾಡಿದ. ಕ್ರಮೇಣ ಇದು ಮಹಾನಗರ ಆಗಬಹುದು ಎಂದನಿಸಿತು ನರಹರಿಗೆ. ಅಲ್ಲಿಂದ ಹೊರಟು ಮಡಿಕೇರಿ, ವಿರಾಜಪೇಟೆಯಲ್ಲಿ ಸಂಚರಿಸಿ ಸಕಲೇಶಪುರಕ್ಕೆ ಬಂದ. ಆನೇಹುಲ್ ಎಂಬಲ್ಲಿ ಜಾಗ ಮಾರಾಟಕ್ಕಿದೆ ಎಂದು ತಿಳಿದುಕೊಂಡ ನಂತರ, ಒಂದು ಹೋಟೆಲ್ ಕೋಣೆಯಲ್ಲಿ ಉಳಿದುಕೊಂಡು ತಾನು ಆಯ್ಕೆ ಮಾಡಿದ ಜಾಗದ ಒಡೆಯನನ್ನು

## ಇಲ್ಲಿಯವರೆಗೆ



ಸಕಲೇಶಪುರದ ಬಳಿ ಐದು ಎಕರೆ ಜಾಗದಲ್ಲಿ ಒಂದು ಭವ್ಯ ಬಂಗಲೆ ಕಟ್ಟಿಸಿಕೊಂಡು ನರಹರಿ ಜೀವನ ಮಾಡುತ್ತಾನೆ. ಅಲ್ಲಿ ನೆರೆಹೊರೆ ಯವರಿರಲಿ ಯಾರ ಜೊತೆಯೂ ನರಹರಿ ಮಾತನಾಡುವುದಿಲ್ಲ. ಊರಿನ ಜನರಿಗೆಲ್ಲ ಕುತೂಹಲ. ಈ ಹೊಸ ವ್ಯಕ್ತಿಗೆ ಕನ್ನಡ ಬರುವುದಿಲ್ಲವೇ ಅಥವಾ ಬಾಯಿಯೇ ಬರುವುದಿಲ್ಲವೇ ಎಂದು. ನರಹರಿ ತಂದೆ ತಾಯಿ ಜತೆ ಮಂತ್ರಾಲಯಕ್ಕೆ ಹೋಗಿ ತಾನೇ ಕಾರು ಡ್ರೈವ್ ಮಾಡಿಕೊಂಡು ವಾಪಸ್ ಬರುವಾಗ ಅಪಘಾತವಾಗಿ ಹೆತ್ತವರಿಬ್ಬರು ಮೃತಪಡುತ್ತಾರೆ. ಇದರಿಂದ ಖಿನ್ನತೆಗೊಳಗಾದ ನರಹರಿ ಅಕ್ಷರಶಃ ಕಡುಮೌನಿಯಾಗುತ್ತಾನೆ. ಸಕಲೇಶಪುರಕ್ಕೆ ಬರುವುದಕ್ಕೂ ಮುನ್ನ ಆತ ತನ್ನ ಪತ್ನಿ ಶಾಲ್ಮಲಿ ಜತೆ ಅಮೆರಿಕದಲ್ಲೂ ಕೆಲಸ ಮಾಡಿದವನು. ಶಾಲ್ಮಲಿಗೆ ಅಮೆರಿಕದಲ್ಲಿ ಕನ್ನಡದವರೇ ಆದ ಸನ್ಮತಿ ಎಂಬವರ ಕುಟುಂಬದವರು ಸ್ನೇಹಿತರಾಗುತ್ತಾರೆ.

ಕಂಡುಹಿಡಿದ. ಆತನಿಗೆ ಅಲ್ಪಸ್ವಲ್ಪ ಇಂಗ್ಲಿಷ್ ಅರ್ಥವಾಗುತ್ತದೆ ಮತ್ತು ಅಷ್ಟೇ ಮಾತಾಡಲು ಬರುತ್ತದೆ ಎಂದು ತಿಳಿದ ಮೇಲೆ ಎಲ್ಲಾ ವ್ಯವಹಾರವನ್ನೂ ಇಂಗ್ಲಿಷಿನಲ್ಲೇ ಮಾತಾಡಿ ಮುಗಿಸಿದ. ತನ್ನ ಕುರಿತಾಗಿ ಯಾವ ಮಾಹಿತಿಯನ್ನೂ ನೀಡಲಿಲ್ಲ.

'ಮೂರು ಎಕರೆಯೇ ಏಕೆ, ತೆಗೆದುಕೊಳ್ಳಿ ಇನ್ನೂ ಮೂರು ಎಕರೆ' ಎಂದ ಜಾಗದ ಒಡೆಯ.

'ನಾನು ನಾಳೆಯೇ ಇಂಗ್ಲೆಂಡಿಗೆ ಹೋಗುತ್ತೇನೆ. ವಾಪಾಸು ಯಾವಾಗ ಬರುತ್ತೇನೆ ಎಂದು ಹೇಳಲು ಸಾಧ್ಯವಿಲ್ಲ. ಒಂದೆರಡು ವರ್ಷ ಕಳೆಯಬಹುದು. ನೀವು ಒಂದು ಉಪಕಾರ ಮಾಡಬೇಕು. ಒಟ್ಟು ಮೊತ್ತದಲ್ಲಿ ಐದು ಲಕ್ಷ ಈಗಾಗಲೇ ನಿಮಗೆ ಕೊಟ್ಟಿದ್ದೇನೆ. ನಿಮ್ಮ ಬ್ಯಾಂಕ್ ಆಕೌಂಟ್ ನಂಬರ ಕೊಡಿ. ಬಾಕಿ ಐದು ಲಕ್ಷ ಒಂದು ತಿಂಗಳೊಳಗೆ ನಿಮ್ಮ ಆಕೌಂಟಿಗೆ ಬರುತ್ತದೆ. ಇನ್ನೆರಡು ದಿನಗಳಲ್ಲಿ ಒಬ್ಬರು ಇಂಜಿನಿಯರ್ ಮತ್ತು ಅವರ ಸಹಾಯಕ ಬಂದು ಇಲ್ಲಿ ಮನೆ ಕಟ್ಟುವ ಕೆಲಸ ಆರಂಭಿಸುತ್ತಾರೆ. ಎಲ್ಲಾ ಕೆಲಸಗಳಿಗೂ ಅವರಿಗೆ ಆಳುಗಳ ಅಗತ್ಯ ಇದೆ. ಅದಕ್ಕಾಗಿ ಅವರು ನಿಮ್ಮನ್ನು ಸಂಪರ್ಕಿಸಬಹುದು. ಆಳುಗಳನ್ನು ಒದಗಿಸಲು ನಿಮ್ಮಿಂದ ಆಗದಿದ್ದರೂ ಪರವಾಗಿಲ್ಲ. ಅವರೇ ಆಳುಗಳನ್ನು ಕರೆತರುತ್ತಾರೆ. ಅವರ ಬಳಿ ಜಾಗದ ನಕ್ಷೆ ಮತ್ತು ಮನೆಯ ನಕ್ಷೆ ಇದೆ. ಅವರು ನಿಮ್ಮ ಜೊತೆ ಯಾವ ವ್ಯವಹಾರವನ್ನೂ ಮಾಡುವುದಿಲ್ಲ. ತಮ್ಮ ವಾಸ ಮತ್ತು ಅನ್ನಪಾನಾದಿಗಳ ವ್ಯವಸ್ಥೆ ಅವರೇ ಮಾಡಿಕೊಳ್ಳುತ್ತಾರೆ. ನಿಮ್ಮಿಂದ ನನಗೆ ಒಂದೇ ಒಂದು ಮುಖ್ಯವಾದ ಉಪಕಾರ ಆಗಬೇಕು: ನಮ್ಮ ನಡುವೆ ನಡೆದ ಈ ವ್ಯವಹಾರವನ್ನು ನೀವು ಯಾರಲ್ಲೂ ಹೇಳಬಾರದು, ಗುಟ್ಟಾಗಿಯೇ ಇರಿಸಬೇಕು ಅಂತ ಹೇಳಿದೆ; ಯಾಕೆ ಹೇಳಿದೆ ಎಂದರೆ, ವಿಷಯ ತಿಳಿದರೆ ನನ್ನ ಮೇಲೆ ಹಗೆ ಸಾಧಿಸುತ್ತಿರುವ ನನ್ನ ತಾಯಿಯ ದೂರದ ಸಂಬಂಧದ ಇಬ್ಬರು ರಾಕ್ಷಸರು ನನ್ನ ಸರ್ವಸ್ವವನ್ನೂ ಲಪಟಾಯಿಸ ಬೇಕೆಂದು ಯೋಚಿಸುತ್ತಾ ಇದ್ದಾರೆ. ಅಗತ್ಯ ಕಂಡರೆ ನನ್ನ ಜೀವ ತೆಗೆಯಲು ಕೂಡ ಸಿದ್ಧವಾಗಿದ್ದಾರೆ. ಇಬ್ಬರೂ ಬಡವರೇನೂ ಅಲ್ಲ. ಅವರ ಬಳಿ ಬೇಕಾದಷ್ಟು ಸಂಪತ್ತು ಇದೆ. ನಾನು ಇಲ್ಲಿ ಭೂಮಿ ಖರೀದಿಸಿರುವ ವಿಷಯ ಅವರಿಗೆ ತಿಳಿದರೆ ಅವರು ಇಲ್ಲಿಗೆ